

عصر حاضر میں مسلم خواتین اور مولانا مودودی[ؒ]

ڈاکٹر رحمنہ جبین[°]

ستیزہ کار رہا ہے ازل سے تا امروز
چراغِ مصطفوی سے شرارِ بُونی
یہ وہ چراغ ہے جس کی حفاظت و نصرت کا وعدہ خود ربِ کریم نے کیا ہے۔ جب بھی طاغوت
کی پھونکیں اس کو گل کرنے کے لیے حرکت میں آتی ہیں، ربِ کریم اس کی لوہگانے کا کام خود کرتا
ہے۔ کبھی امام غزالی، ابن تیمیہ، مجدد الف ثانی اور شاہ ولی اللہ کے روپ میں علم کے ہتھیاروں سے
لیس اور کبھی محمد بن عبد الوہاب، سید احمد شہید[ؒ] اور سید ابوالاعلیٰ مودودی[ؒ] کی صورت میں علم تحریک اور جہاد
کے ہمہ پہلو مظہر کی صورت میں ان کا پیغام، عمل کے ساتھے میں ڈھلنے والوں افراد کی صورت میں
متحرک، شرارِ بُونی سے برسر پیکار و مصروف جہاد نظر آ رہا ہے۔

سید ابوالاعلیٰ مودودی[ؒ]، صدیٰ کے نہیں بلکہ صدیوں کے انسان اور صدیوں تک انسانوں کے
محسن ہیں۔ ان شاء اللہ! اس چراغ سے جتنے چراغ جائے جتنی ضوپھیل اور اس میں جتنے بھلکے ہوؤں کو
راہ ہدایت نظر آئی، ہم سب ان کے احسان مند ہیں اور انھی میں وہ طبقہ نسوان بھی ہے جو ایک طرف
جدید تعلیم یافتہ دین دار اور باحجاب خواتین پر مشتمل ہے جو زندگی کے مختلف میدانوں میں اپنے
فرائض ادا کر رہی ہیں۔ دوسرا جانب وہ لاکھوں گھر بیوی خواتین ہیں، جو اسی چراغ کی روشنی میں اپنے
مردوں کی قوامیت پر آمنا و صدقنا، کہتے ہوئے ایک حیات طیبہ برکر رہی ہیں اور اپنے نونہالوں کی

۵ قیمتہ، جماعتِ اسلامی حلقہ خواتین، صوبہ پنجاب [کھاریاں]

تربیت کا فریضہ اپنی بنیادی ذمہ داری سمجھتے ہوئے ادا کر رہی ہیں۔

عورت، نوع انسانی کی تغیر کا پہلا مکتب ہے۔ یہی وجہ ہے کہ عورت زمانے کے اکثر ادوار میں سازشوں کا شکار ہی اور اکثر مذاہب میں مظلوم بھی رہی۔ حقوق انسانی سے تھی دامن، شرف انسانی سے فارغ بلکہ حق زندگی سے محروم جس کی گواہی خود قرآن نے دی: وَإِذَا الْمَؤْدُّةُ سُبْلَتْ ۝ رَبْنِ ۝ قُتَّلَتْ ۝ (التكوير ۸: ۹-۸) ”اور جب زندہ گاڑی ہوئی لڑکی سے پوچھا جائے گا کہ وہ کس تصور میں ماری گئی؟“

نبی کریم صلی اللہ علیہ وسلم عورتوں کے نجات دہنڈہ بن کر بھی آئے، اور ان کو سر بلندی بھی عطا فرمائی۔ یہی کو زندہ گاڑنے کے بجائے اسے اپنے جسم کا حصہ اور جگر کا لکڑا قرار دیا۔ ماں کے قدموں میں جنت قرار دی اور نیک بیوی کو دنیا کی بہترین متاع قرار دیا۔ باپ، شوہر، بھائی، بیٹا ہر شے میں مرد کو اس کا محروم اور حافظ قرار دیا۔ خطبہ جنتی الدواع کے منشور انسانیت میں عورت کے حقوق کا خیال رکھنے کی خاص طور پر تاکید فرمائی۔ لیکن صد افسوس، آج کفار و مغرب کو تو چھوڑ یے خود مسلمان عورت ایک مرتبہ پھر ایک دورا ہے پر کھڑی کر دی گئی ہے۔ بات محض حقوق کی نہیں کہ وہ تو اہل مغرب نے بھی ادا نہ کیے بلکہ اس کے مقام اور دائرہ عمل کو متازع بنانے کی ہے۔

ایک جانب مغرب زدہ میڈیا ہے الحاد پرست میڈیا، جس نے عورت کی عزت و حرمت اور حیا و پاک دامنی کو داغ کر دیا ہے۔ دوسری جانب مخصوص ایجنڈے پر عامل این جی او ز ہیں جو اقوام متحده اور دیگر عالمی اداروں کے تحت ڈاروں کے عوض، تہذیب و ثقافت کا رخ دین سے لادیں اور حیا سے بے حیائی کی طرف موزد ہینے کے لیے دن رات ایک کر رہی ہیں۔ تیسرا جانب ایک طبقہ علماء کا بھی ہے جو ہر دور میں باطل کی سرپرستی کے لیے آموجو ہوتا اور خود کو عقل کل سمجھتے ہوئے قرآنی آیات پر عقل کے گھوڑے دوڑاتا ہے اور آیات قرآنی کو نئے نئے معنی پہنان کر طاغوت اور خدا سے باغی لوگوں کی خدمت بجالاتا ہے۔ وہ ہر ایسی چیز کے لیے اسلام کا دامن وسیع کر دینا چاہتے ہیں، جسے مغرب نواز طبقہ پسند کرتا ہے۔ مسلمان خواتین ان حالات میں یہ سوچنے پر مجبور ہو جاتی ہیں کہ بحیثیت عورت ہمارا اصل مقام کیا ہے؟ معاشرے میں ہماری حیثیت کیا ہے؟ کیا واقعی ہم ثانوی ہیں؟ کیا گھرداری اور بچوں کی پرورش واقعی دوسرے درجے کا ایک بے کار کام ہے؟ کیا تعلیم اور ووٹ ہمارا

حق نہیں؟ کیا رزق حاصل کرنے کی جدوجہد میں ہمارا شامِ ہونا گناہ ہے؟ ہمارا دائرہ عمل کون سا ہے؟ اور کون سے میدان کا رہارے لیے درست ہیں؟ اور کہاں ممانعت کی حد بندی ہے؟ بہر حال آج کی باشمور مسلمان عورت، سید مودودیؒ کے جلائے ہوئے چراغوں کی روشنی میں نہ صرف ان سوالوں کے جوابات پاپکھی ہے، بلکہ پورے اطمینان قلب کے ساتھ دین دار عورت ان چیزوں سے نبہ آزمابھی ہو رہی ہے۔ اگرچہ یہ چلنچ مختلف النوع اور کثیر تعداد میں ہیں، لیکن ان کے پارے میں مولانا مودودیؒ کے شاندار لٹریچر میں ہمہ پہلو اور وسیع معلومات کے خزانے اور رہنمائی کا مکمل سامان موجود ہے۔

خواتین کی حیثیت اور مقام سے لے کر دقيق فقہی مسائل تک، سبھی کچھ مولانا کے لٹریچر میں مل جاتا ہے اور پیش کیا جاسکتا ہے، تاہم میں اپنی گفتگو کا دائرة تحریک مساوات مردوں زن کے تناظر میں ”عورت کا صحیح دائرة کار“ تک محدود رکھوں گی۔ میری کوشش ہو گی کہ گفتگو مولانا کی زبان میں ہوا اور اس ضمن میں نہ صرف ان کا نقطہ نظر سامنے رکھا جائے، بلکہ یہ واضح کیا جائے کہ اس میدان میں انھوں نے مدنیت صالحہ کی کتنی بڑی خدمت سرانجام دی ہے۔

○ عورت کا دائرة عمل: اس باب میں انسان کبھی افراط کا شکار ہوا، کبھی تفریط کا۔ جب کسی الہامی رہنمائی کے بغیر اس نے اس منئے کے حل کی کوشش کی تو اس کے ہوانے نفس اور اس کی عقل نے اکثر اس کو دھوکا دیا اور بقول مولانا مودودیؒ: ”انسان کی یہ فطری کمزوری ہے کہ اس کی نظر کسی ایک معاملے کے تمام پہلوؤں پر من ہیث الکل حاوی نہیں ہو سکتی۔ ہمیشہ کوئی ایک پہلو سے زیادہ اپیل کرتا ہے اور اپنی طرف کھینچ لیتا ہے۔ پھر جب وہ ایک طرف مائل ہو جاتا ہے تو دوسری اطراف یا تو اس کی نظر سے بالکل اچھل ہو جاتی ہیں، پاؤ وہ قصد ان کو نظر انداز کر دیتا ہے۔“ (پرده، ص ۱۹۹)

چنانچہ عورت کے دائرة کار پر بحث کرنے سے پہلے جو چیز مولانا مودودیؒ دلائل سے ثابت کرتے ہیں وہ مدنیت صالحہ کے لوازم ہیں۔

اس تمدن میں وہ بنیادی اہمیت تاسیس خاندان کو دیتے ہیں۔ ان کے خیال میں: ”انسان کے دل میں اولاد کی محبت تمام حیوانات سے زیادہ رکھی گئی ہے۔۔۔ اس شدید جذبہ محبت کی تخلیق سے نظرت کا مقصد صرف بھی ہو سکتا ہے کہ عورت اور مرد کے صنفی تعلق کو ایک دائی رابطے میں تبدیل کر

دے۔ پھر اس دائیگی رابطے کو ایک خاندان کی ترکیب کا ذریعہ بنائے۔ پھر خونی رشتوں کی محبت کا سلسلہ بہت سے خاندانوں کو مصاہرات کے تعلق سے مربوط کرتا چلا جائے، پھر محبوتوں اور مجبوبوں کا اشتراک ان کے درمیان تعاوں اور معاملت کا تعلق پیدا کر دئے اور اس طرح ایک معاشرہ اور ایک نظام تمدن وجود میں آجائے۔ (ایضاً، ص ۱۲۱)

یہ صالح معاشرہ انسان کو محض اس کی عقل یا حیوانی جلت پر نہیں چھوڑ دیتا بلکہ اس معاملے میں انسان کی رہنمائی کرتے ہوئے ایسا نظام وضع کرتا ہے کہ مرد اور عورت دونوں کو انسانیت کے لیے ایشار پر آمادہ کیا جائے۔ مولانا مودودی فرماتے ہیں: ”تمدن کے وسیع کارخانے کو چلانے کے لیے جن پروزوں کی ضرورت ہے وہ خاندان کی اس چھوٹی سی کارگاہ میں تیار کیے جاتے ہیں۔۔۔ زمین پر اپنی زندگی کا پہلا حصہ شروع کرتے ہی بچے کو خاندان کے دائرے میں محبت، خبرگیری، حفاظت اور تربیت کا وہ ماحول ملتا ہے، جو اس کے نشوونما کے لیے آب حیات کا حکم رکھتا ہے۔ خاندان ہی میں بچے کو وہ لوگ مل سکتے ہیں جو اس سے نہ صرف محبت کرنے والے ہوں، بلکہ جو اپنے دل کی امنگ سے یہ چاہتے ہوں کہ بچہ جس مرتے پر پیدا ہوا ہے اس سے اوپنچھ مرتبے پر پہنچ۔ دنیا میں صرف ماں اور باپ ہی کے اندر یہ جذبہ ہو سکتا ہے کہ وہ اپنے بچے کو ہر لحاظ سے اپنے سے بہتر حالت میں اور خود اپنے سے بڑھا ہوادیکھیں۔۔۔ ایسے مغلص کارکن (labourers) اور ایسے بے غرض خادم (workers) تم کو خاندان کی اس کارگاہ کے باہر کھاں ملیں گے، جو نوع انسانی کی بہتری کے لیے نہ صرف بلا معاوضہ محنت صرف کریں، بلکہ اپنا وقت، اپنی آسائش، اپنی قوت و قابلیت اور اپنی محنت کا سب کچھ اس خدمت میں صرف کر دیں۔ جو اس چیز پر اپنی ہرقیقتی چیز قربان کرنے کے لیے تیار ہوں، جس کا پھل دوسرے کھانے والے ہوں؟ کیا اس سے زیادہ پاکیزہ اور بلند ترین ادارہ انسانیت میں کوئی دوسرا بھی ہے؟“ (ایضاً، ص ۱۵۲-۱۵۳)۔ ”صنفی میلان کو خاندان کی تخلیق اور اس کے استحکام کا ذریعہ بنانے کے بعد اسلام خاندان کی تنظیم کرتا ہے، اور یہاں بھی وہ پورے توازن کے ساتھ قانون نظرت کے ان تمام پہلوؤں کی رعایت ملحوظ رکھتا ہے۔“ (ایضاً، ص ۲۳۲)

اس تنظیم میں عورت کو گھر کی ملکہ بنایا گیا ہے۔ کسب مال کی ذمہ داری اس کے شوہر پر ہے اور اس کے مال سے گھر کا انتظام کرنا اس کا کام ہے۔ المرأة راعية على بيت زوجها و هو

مسئلہ، عورت اپنے شوہر کے گھر کی حکمران ہے۔ اور وہ اپنی حکومت کے دائرے میں اپنے عمل کے لیے جواب دہ ہے۔ مولانا کے نزدیک مرد اور عورت کے دائرہ عمل کا تعین کوئی سرسری بات نہیں ہے یا یہ شخص ایک ایشونیس ہے، بلکہ یہ تمدن کی ایک بڑی اہم اور اساسی نویعت کی بنیاد ہے۔ معاشرے کی تعمیر کو درست خطوط پر استوار کرنے کے لیے ضروری ہے کہ فطرت نے جس کے ذمے جو فرض لگادیا ہے، وہ اسی کو ادا کرے۔ جہاں کوئی صفت اپنے حصے کا کام چھوڑ کر دوسری صفت کے کرنے کا کام سنبھالے گی، وہ خود بھی نقصان اٹھائے گی، اور معاشرہ بھی برقی طرح اس کے نتائج کو بھلگتے گا۔

مولانا مودودی اس ضمن میں اسلام کی روح کو واضح کرتے ہوئے نہ کسی جدید تحریک سے مروعہ نظر آتے ہیں اور نہ قدیم تہذیب کے کسی ایسے اصول کو مانتے ہیں جو اسلام کی اصل روح سے مکرا تا ہو۔ نہ جامد تقلید کے قائل ہیں، نہ ہر چلتے ہوئے سکتے کو اسلامی ثابت کرنے والوں کی مذمت سے گریز کرتے ہیں۔ چنانچہ ترقی کے نام پر عورت کو گھر سے باہر نکال کر کارخانوں میں لگادیتے اور تمدن کی ترقی کے اہم ترین کارخانے کو نظر انداز کر دینے کے بارے میں مولانا فرماتے ہیں: ”یہ کہنا کہ پر دے میں رہ کر عورت ملک کی ترقی میں معاون بننے کے بجائے رکاوٹ بنتی ہے، اس کے جواب میں میں پوچھتا ہوں کہ ترقی میں آخر نئی نسلوں کو پرورش کرنا اور ان کو اچھی تربیت دینا بھی شامل ہے یا نہیں؟ وہ ملک کیسے ترقی کر سکتا ہے جس میں بچوں کو اول روز سے ماں اور باپ کی محبت نصیب نہ ہو اور پیدا ہوتے ہی بچوں کو وہ ادارے سنبھال رہے ہوں جن کے کارپرواز بہر حال ماں باپ کی جگہ نہیں لے سکتے۔ ان بچوں کو ابتداء ہی سے محبت کا کوئی تجربہ نہیں ہوتا۔ اور جن بچوں کو بچپن میں ماں باپ کی محبت نصیب نہیں ہوتی وہ حقیقت میں انسان بن کر نہیں اٹھتے۔ آج دنیا میں جو ظلم و ستم ہو رہا ہے اور کم سنی کے جرائم نے معاشرے کے لیے ایک پریشان کن مسئلہ پیدا کر دیا ہے، اس کا سبب یہی ہے کہ اب دنیا کی بالگیں ان نسلوں کے ہاتھ میں آ رہی ہیں، جنہوں نے ماں باپ کی محبت نہیں دیکھی ہے۔ اور جہاں خون کے رشتوں تک میں محبت نہ ہو، ماں انسانی محبت کا کیا سوال؟ ایسے انسان تو پھر خود غرضی کے پتلے اور آدمیت کے احساسات سے خالی ہی ہوں گے۔” (دین اور خواتین، ص ۲۸)

” یہ معلوم ہوتا ہے کہ [مغرب میں] خاندانی تعلق کا خاتمه ہو چکا ہے۔ باپ کا بیٹی سے اور بیٹی کا ماں سے اور بھائی کا بھائی سے کوئی تعلق نہیں۔ یہ سب کچھ اسی چیز کا نتیجہ ہے کہ ملک کی ترقی کا

مفہوم صرف معاشی پیداوار کی ترقی، سمجھ لیا گیا ہے۔ اس کے لیے عورتوں اور مردوں، سب کو لا کر معاشی میدان میں کھڑا کر دیا گیا اور خاندانی نظام کے برپا ہونے کی کوئی پروانیں کی گئی۔ حالانکہ ترقی صرف معاشی پیداوار بڑھانے کا نام نہیں ہے۔ اگر عورتیں گھروں میں نیشنل کوتبیت دیں، انسانیت سکھائیں، ان کے اندر اعلیٰ اخلاق اور خدا ترسی پیدا کرنے کی کوشش کریں تو یہ بھی ترقی ہی کا ایک اہم ذریعہ ہے۔ ملک کی ترقی کا صرف یہی ایک ذریعہ نہیں ہے کہ مرد بھی کارخانوں میں جا کر کام کریں اور عورتیں بھی [بلکہ] ترقی کا صرف یہی ایک بڑا ذریعہ ہے کہ گھروں میں بچوں کو انسانیت کی تربیت دے کر تیار کیا جائے تاکہ وہ دنیا میں انسانیت کے رہنمابنے کے قابل ہوں، چندے اور درندے بن کر نہ اٹھیں۔ (ایضاً، ص ۲۹-۳۰)

ایک موقع پر مغرب کے ایسے ہم نواں شوروں سے مخاطب ہو کر کہتے ہیں: ”یہ تعبیرات دراصل ایسے لوگوں نے کی ہیں جو قرآن سے نہیں بلکہ آپ لوگوں سے رہنمائی لیتے ہیں اور پھر قرآن کو مجبور کرنا چاہتے ہیں کہ وہ ضرور اسی بات کو حق کہئے جسے آپ لوگ حق کہیں۔ [یہ] چیز میرے نزدیک منافقت اور بے ایمانی ہے۔ اگر میں ایمان داری کے ساتھ یہ سمجھتا کہ اس معاملے میں یا کسی معاملے میں بھی قرآن کا نقطہ نظر غلط اور اہل مغرب کا صحیح ہے تو صاف صاف قرآن کا انکار کر کے آپ حضرات کے نظریے پر ایمان لانے کا اعلان کر دیتا اور یہ کہنے میں ہرگز تامل نہ کرتا کہ میں مسلمان نہیں ہوں۔ یہی رو یہ ہر مخلص اور راست بازاً دمی کا ہونا چاہیے۔ (رسائل و مسائل، سوم، ص ۳۱-۳۲)

گویا مولانا مودودی دوڑک انداز میں یہ بات واضح کرتے ہیں کہ عورت کا اصل دائرہ کار اس کا گھر ہے..... اور اگرچہ خواتین اسلام نے بوقت ضرورت گھر سے نکل کر دیگر خدمات بھی انجام دی ہیں اور مولانا نے اس کی وضاحت مختلف مواقع پر کی ہے۔ حجاب پر گفتگو کرتے ہوئے ایک جگہ فرماتے ہیں: ”حکم قرآنی کا منشاء نہیں کہ عورتیں گھر کے حدود سے قدم بھی باہر نہ نکالیں۔ ضروریات کے لیے ان کو گھر سے نکلنے کی پوری آزادی ہے۔ مگر یہ اجازت غیر مشروط ہے نہ غیر محدود۔۔۔ ضروریات سے مراد ایسی واقعی ضروریات ہیں جن میں نکلنا اور کام کرنا عورتوں کے لیے واقعی ناگزیر ہو۔“ (اسلام اور مسلم خواتین، ص ۲۷)

دوسری جانب جنگ کے موقع پر حجاب کا یہ حکم کچھ رعایت اختیار کر جاتا ہے۔ مولانا مودودی

فرماتے ہیں: ”مسلمان جنگ میں بٹلا ہوتے ہیں۔ عام مصیبت کا وقت ہے۔ حالات مطالبہ کرتے ہیں کہ قوم کی پوری اجتماعی قوت دفاع میں صرف کردی جائے، ایسی حالت میں اسلام خواتین کو عام اجازت دیتا ہے کہ وہ جنگی خدمات میں حصہ لیں۔ مگر یہ حقیقت اس کے پیش نظر ہے کہ عورت جو مان بننے کے لیے بنائی گئی ہے وہ سرکار نے اور خون بھانے کے لیے نہیں بنائی گی۔ اس لیے وہ عورتوں کو اپنی جان اور آبرو کی خاطر تھیا رائٹھانے کی اجازت تو دیتا ہے مگر بالعموم انھیں فوجوں میں بھرتی کرنا اس کی پالیسی سے خارج ہے۔۔۔۔۔ [تازہم] اسلامی پردوے کی نوعیت کسی جاہلی رسم کی طرح نہیں ہے جس میں کسی بیشی نہ ہو سکتی ہو۔ جہاں حقیقی ضرورت پیش آ جائے وہاں اس کے حدود کم ہو سکتے ہیں۔ لیکن جب ضرورت رفع ہو جائے تو جاہل کو پھر انہی حدود پر قائم ہو جانا چاہیے جو عام حالات کے لیے مقرر کیے گئے ہیں۔ جس طرح یہ پرده جاہلی نہیں ہے اس طرح اس کی تخفیف اور اس میں نزدیکی بھی جاہلی نہیں۔“ (ایضاً، ص ۳۸-۳۷)

ان چند سطروں سے مطلوبہ حدود اور دائرہ کار کی اہمیت بھی واضح ہو جاتی ہے جب کہ جاہل اور گھر بیٹھنے کا مفہوم اور اس روایتی پردوے کی نفع بھی ہو جاتی ہے جو بقول مولانا مودودی: ”ایک گروہ نے انھیں گھر کی چار دیواری میں اس طرح قید کر دیا کہ صوبہ بہار میں مسلمانوں کے قتل عام [۱۹۴۶ء] کے وقت بھی ان کی عورتیں گھروں سے ڈولی کے بغیر نہ کل سکیں۔ دوسرے گروہ نے اس قدر آزادی اختیار کر لی کہ اپنی عورتوں کو شیم برہنگی تک لے گئے۔ یہ دونوں طریقے غلط ہیں۔ اس وقت تو ملک میں حالات ایسے پیدا ہو رہے ہیں کہ عورتوں کو اس کے لیے تیار ہونا چاہیے کہ بوقت ضرورت اپنی حفاظت خود کر سکیں، ایک جگہ سے دوسری جگہ خود منتقل ہو سکیں اور مصیبت کے وقت مردوں کے لیے بار اور رکاوٹ بننے کے بجائے ان کی قوت میں اضافہ کرنے کا موجب ہوں۔ میں یہ بھی مشورہ دوں گا کہ بھائی اپنی بہنوں کو اگر ممکن ہو سکے تو گھروں کے اندر سائکل سواری بھی سکھادیں تاکہ ضرورت کے وقت اس سے کام لیا جاسکے،“ (ایضاً، ص ۳۸-۳۹)۔ اور حقیقتاً یہی دائرة کار اور پردوے کا متوازن تصور ہے جو اسلام دیتا ہے۔ یہ دین فطرت کی روح ہے جسے مولانا مودودی ” واضح کرتے ہیں۔

○ مساوات کا دل فریب نعرہ: آج جس فورم پر جائیے، کسی این جی او کا پروگرام ہوئی وی کا ڈراما ہوئیا خواتین سے متعلق اخبارات کا کالم۔۔۔۔۔ مرکزی نکتہ ایک ہی ہے ”مساوات

مردو زن،۔۔۔ خواتین کے متعلق اقوام متعدد کا چارڑا اٹھا کر دیکھئے، ”بیگنگ“ اور ”بیجنگ+۵“ کا نفرنسوں کا مرکزی مطالبه اور اس پر عمل درآمد کے لیے وجود میں آنے والے CEDAW کونشن، سمجھی کا مرکزی مطالبه مساوات مردو زن ہے۔ اظاہر یہ اتنا دل فریب نظر ہے، کہ دانستہ یا نادانستہ خواتین اور خود حکومت بے سوچ سمجھے اس کے پیچھے بھاگی جا رہی ہے۔ بلدیاتی اداروں میں تو شاید خواتین کو منتخب ہی اس مقصد کے لیے کیا گیا ہے کہ ان کو باقاعدہ ایجنسی کے تحت تحقیق ”باتصویر“ اور عملی طور پر ذہن نشین کرایا جائے (بلدیہ کے تحت مخلوط کا نفرنسوں میں یہ لازم کیا جاتا ہے کہ مرد اور عورت الگ الگ نہیں، بلکہ برابر کی نشتوں پر بیٹھیں گے)۔ اس کے علاوہ بلدیاتی اداروں میں ماسٹر ریز تیار کی جا رہی ہیں، جن کی تیاری کا بنیادی مقصد خواتین کی Gender Sex کے موضوع پر ہنی تطہیر اور ”سیڈا“ کے طے کردہ اصول و ضوابط کے تحت معاشرتی اصولوں کی استواری کی تربیت ہے۔ یہ ایک بڑا دھوکا ہے جو عمومی خدمت کے نام پر بلدیاتی اداروں کی صورت میں دیا جا رہا ہے (کاش! کوئی کوئی نسلر بہن گذشتہ دبرس کے مشاہدات و تحریقات تفصیل سے لکھے)۔

ایسے مسلمان دانشوروں کی کمی بھی نہیں، جو ہر چلتے ہوئے سکے کو کھرا ہو یا کھوٹا، اسلامی سکھ ثابت کرنے پر قوت لگادیتے ہیں۔ آئیے ہم دیکھیں کہ مولانا مودودی مساوات مردو زن پر کیسے روشنی ڈالتے ہیں: ”اس سے کوئی انکار نہیں کر سکتا کہ انسان ہونے میں مرد اور عورت دونوں مساوی ہیں، دونوں نوع انسانی کے دو مساوی حصے ہیں۔ تمدن کی تعمیر اور تہذیب کی تشكیل اور انسانیت کی خدمت میں دونوں برابر کے شریک ہیں۔۔۔۔۔ تمدن کی صلاح و فلاح کے لیے دونوں کی دماغی تربیت اور عقلی و فکری نشوونما یکساں ضروری ہے، تاکہ تمدن کی خدمت میں ہر ایک اپنا پورا حصہ ادا کر سکے۔ اس اعتبار سے مساوات کا دعویٰ بالکل صحیح ہے اور ہر صاحب تمدن کا فرض بھی ہے کہ مردوں کی طرح عورتوں کو بھی اپنی فطری استعداد اور صلاحیت کے مطابق زیادہ سے زیادہ ترقی کرنے کا موقع دے۔ ان کو علم اور اعلیٰ تربیت سے مزین کرے، انھیں بھی مردوں کی طرح تمدنی و معاشی حقوق عطا کرے، اور انھیں معاشرت میں عزت کا مقام بخشنے، تاکہ ان میں عزت نفس کا احساس پیدا ہو اور ان کے اندر وہ بہترین بشری صفات پیدا ہو سکیں، جو صرف عزت نفس کے احساس ہی سے پیدا ہو سکتی ہیں۔۔۔۔۔ (پرده، ص ۱۸۲)

”لیکن مساوات کا یہ مطلب ہرگز نہیں کہ عورت اور مرد کا دائرہ عمل بھی ایک ہی ہو، دونوں

ایک ہی سے کام کریں۔ دونوں پر زندگی کے تمام شعبوں کی ذمہ داریاں یکساں عائد کردی جائیں۔ اس معاملے میں: ”فطرت نے دونوں پر مساوی بار نہیں ڈالا ہے۔ بُقَاعَ نَوْعٍ“ کی خدمت میں ختم ریزی کے سوا اور کوئی کام مرد کے سپرد نہیں کیا گیا ہے، اس کے بعد وہ بالکل آزاد ہے۔ زندگی کے جس شعبے میں چاہے کام کرے۔ بخلاف اس کے اس خدمت کا پورا بار عورت پر ڈال دیا گیا ہے۔۔۔ اس کے لیے حمل اور مابعد حمل کا پورا ایک سال سختیاں جھیلتے گزرتا ہے، جس میں وہ درحقیقت نیم جان ہو جاتی ہے۔ اس کے لیے رضاعت کے پورے دوسال اس طرح گزرتے ہیں کہ وہ اپنے خون سے انسانیت کی کھیتی کو سپنچتی ہے۔۔۔ اس پر بچے کی ابتدائی پرورش کے کئی سال اس محنت و مشقت کے گزرتے ہیں کہ اس پر رات کی نیند اور دن کی آسائش حرام ہوتی ہے۔ وہ اپنی راحت، اپنے لطف، اپنی خوشی، اپنی خواہشات، غرض ہر چیز کو آنے والی نسل پر قربان کر دیتی ہے۔ جب حال یہ ہے تو غور کیجیے کہ عدل کا تقاضا کیا ہے۔ کیا عدل بھی ہے کہ عورت سے ان فطری ذمہ داریوں کی بجا آوری کا مطالبہ بھی کیا جائے جن میں مرد اس کا شریک نہیں ہے اور پھر ان تمدنی ذمہ داریوں کا بوجھ بھی اس پر مرد کے برابر ڈال دیا جائے، جن کو سنبھالنے کے لیے مرد فطرت کی تمام ذمہ داریوں سے آزاد رکھا گیا ہے؟ اس سے کہا جائے کہ تو وہ ساری مصیبتوں میں بھی برابر کا حصہ لے۔ ہماری سوسائٹی میں آ کر ہمارا دل بھی بہلائے اور ہمارے لیے عیش و مسرت اور لطف و لذت کے سامان بھی فراہم کرے۔ یہ عدل نہیں ظلم ہے، مساوات نہیں صریح نامساوات ہے، عدل کا تقاضا تو یہ ہونا چاہیے کہ جس پر فطرت نے بہت زیادہ بار ڈالا ہے اس کو تمدن کے بلکہ اور سبک کام سپرد کیے جائیں اور جس پر فطرت نے کوئی بار نہیں ڈالا۔۔۔ اسی کے سپرد یہ خدمت بھی کی جائے کہ وہ خاندان کی پرورش اور اس کی حفاظت کرے۔۔۔ اس میں عورت کے لیے ارتقا نہیں، انحطاط ہے۔۔۔ اس میں عورت کے لیے کامیابی نہیں بلکہ ناکامی ہے۔ زندگی کے ایک پہلو میں عورتیں کمزور ہیں اور مرد بڑھے ہوئے ہیں۔ دوسرے پہلو میں مرد کمزور ہیں اور عورتیں بڑھی ہوئی ہیں۔ تم غریب عورتوں کو اس پہلو میں مرد کے مقابلے پر لاتے ہو، جس میں وہ کمزور ہیں۔ اس کا لازمی نتیجہ یہی ہو گا کہ عورتیں ہمیشہ مردوں سے کم تر ہیں گی، تم خواہ کتنی ہی

تدبیریں کرو۔ ممکن نہیں ہے کہ عورتوں کی صنف سے اس طوبابن سینا، کاث، بیگل، خیام، شکرپیر، سکندر، پولین، صلاح الدین، نظام الملک طوی اور بسمارک کی تکلیف کا ایک فرد بھی پیدا ہو سکے۔ البتہ تمام دنیا کے مرد چاہے کتنا ہی سر مار لیں، وہ اپنی پوری صنف میں سے ایک معمولی درجے کی ماں بھی پیدا نہیں کر سکتے۔“ (ایضاً، ص ۱۹۵-۱۹۶)

وہ کہتے ہیں: پرده تقسم عمل ہے، جو خوف نظر نے انسان کی دونوں صنفوں کے درمیان رکھ دی ہے اور اس میں تمدن کا ارتقا ہے۔ ایک صالح تمدن وہی ہو سکتا ہے جو اولاد اس فیصلے کو جوں کا توں قبول کرے۔ پھر عورت کو اس کے صحیح مقام پر رکھ کر اسے معاشرت میں عزت و مرتبہ دے۔

○ مغرب اور مساوات: مولانا مودودی مساوات مردوں زن کی حقیقت کو پوں بیان کرتے ہیں: ”اہل مغرب نے عورت کو برابری کا جو مقام دیا ہے اسے عورت رکھ کر نہیں دیا، بلکہ اس کو ”نیم مرد بنا کر دیا ہے“ (دین اور خواتین، ص ۲۱)۔ عورت درحقیقت اس کی نگاہ میں اب بھی ویسی ہی ذیل ہے جیسے دور جاہلیت میں تھی..... عزت اگر ہے تو اس ”مرد منش“ یا ”زن مذکر“ کے لیے جو جسمانی حیثیت سے تو عورت ہو، مگر دماغی اور ذہنی حیثیت سے مرد ہو اور تمدن و معاشرت میں مرد ہی کے سے کام کرے۔ ظاہر ہے یہ ”انوشت“ کی عزت نہیں روجلیت کی عزت ہے..... مردانہ کام کرنے میں عورتیں عزت محسوس کرتی ہیں، حالانکہ خانہ داری اور پرورش اطفال جیسے خالص زنانہ کاموں میں کوئی مرد عزت محسوس نہیں کرتا۔ پس بلا خوف و تردید کہا جاسکتا ہے کہ مغرب نے عورت کو بھیت عورت ہونے کے کوئی عزت نہیں دی ہے۔“ (پرده، ص ۲۵۶-۲۵۷)

”عورتوں نے دھوکا کھا کر جب مردوں کے ساتھ برابری کا دعویٰ کیا، تو اس کے بعد اب مغرب میں ”لیڈر فرسٹ، پہلے خواتین“ (اوقاصہ بھی ختم ہو چکا ہے۔ میں نے خود انگلستان میں (سفر کے دوران) دیکھا ہے کہ عورتیں کھڑی ہوتی ہیں اور مرد پرواں تک نہیں کرتے۔ حالانکہ ہمارے ہاں ابھی تک مردوں میں یہ بات ہے کہ اگرڑین یا بس میں کوئی عورت کھڑی ہو تو مرداٹھ جائے گا، اور اس سے کہہ گا کہ آپ تشریف رکھئے۔ لیکن وہاں اب وہ کہتے ہیں کہ تم برابر کی ہو۔ تم پہلے بیٹھنے کا موقع مل گیا تو تم بیٹھ جاؤ، ہمیں موقع مل گیا تو ہم بیٹھ گئے۔ اب عورتیں دھکے کھاتی پھرتی ہیں اور کوئی ان کو پوچھتا تک نہیں۔ الایہ کہ پوچھنے کی کوئی خاص وجہ ہو۔“ (دین اور خواتین، ص ۲۱-۲۲)

”اسلام نے جو کچھ کیا ہے وہ یہ ہے کہ عورت پر وہی ذمہ داریاں ڈالی ہیں، جو فطرت نے اس پر ڈالی ہیں۔ اس کے بعد اس کو مردوں کے ساتھ بالکل مساویانہ حیثیت دی ہے۔ ان کے حقوق میں کوئی فرق نہیں رکھا ہے۔ ان کے لیے عزت کا وہی مقام رکھا ہے جو مرد کے لیے ہے۔ مسلمان عورتوں کو اللہ کا شکر ادا کرنا چاہیے کہ وہ اس معاشرے میں بیدا ہوئی ہیں جس سے بڑھ کر عورتوں کی عزت دنیا کے کسی معاشرے میں نہیں ہے۔ جائیے جا کر امریکہ اور انگلستان میں دیکھیے، عورت کا حال کیا ہے؟ کیسی مصیبت کی زندگی بسر کر رہی ہے؟ باپ کے اوپر اس کی کوئی ذمہ داری نہیں ہے، بیٹے پر اس کی کوئی ذمہ داری نہیں ہے۔ ادھر وہ جوان ہوئی ادھر اس کا باپ اسے رخصت کر دیتا ہے: ”جاوہ اور خود کما کر کھاؤ۔“ اب اس کے بعد اسے اس سے کچھ بحث نہیں ہے کہ وہ کس طرح سے کما کر کھائے اور کس طرح زندگی بسر کرے۔ مغرب میں عورت اس بے لسمی کی زندگی بسر کر رہی ہے، کہ اس پر ترس کھانے والا بھی کوئی نہیں ہے..... یہاں باپ اپنی بیٹی کی ذمہ داری سے اس وقت تک سبک دوش نہیں ہوتا جب تک وہ اس کی شادی نہیں کر دیتا۔ شادی کر دینے کے بعد بھی وہ اس کی اور اس کی اولاد تک کی فکر رکھتا ہے۔ بھائی اپنی بہنوں کے پشت پناہ ہوتے ہیں۔ بیٹی ماں کے خدمت گزار ہوتے ہیں۔ (کچھ مشاولوں کو چھوڑ کر عموماً) شوہر اپنی بیویوں کو گھر کی ملکہ بنانے کر رکھتے ہیں۔ یہاں آپ کو آنکھوں پر بیٹھایا جاتا ہے اور آپ کی عزت کی جاتی ہے۔ وہاں بغیر اس کے کہ [بے چاری عورت] نیم بہمنہ ہو کر مردوں کے سامنے ناچے [اس] کے لیے عزت کا کوئی مقام نہیں ہے۔ اب اگر ہمارے ملک کی عورتیں ان حقوق پر قناعت نہیں کرنا چاہتیں جو اسلام ان کو دیتا ہے اور وہی نتائج دیکھنا چاہتی ہیں جو مغرب میں عورت دیکھ رہی ہے، تو انھیں اس کا اختیار ہے۔ مگر یہ سمجھ لیجیے کہ اس کے بعد پھر پلنے کا موقع نہیں ملے گا۔..... [کیونکہ] ایک معاشرہ جب بگاڑ کے راستے پر چل پڑتا ہے تو اس کی انتہا پر پہنچے بغیر نہیں رہتا اور انتہا پر پہنچنے کے بعد پلٹنا محال ہو جاتا ہے۔ (ایضاً، ص ۲۳-۲۴)

تاریخ گواہ ہے کہ جن معاشروں نے رب کے دیے ہوئے اعزازات کی قدر نہ کی، وہ کس قدر سوا ہوئے۔ وہ کس پاتال میں گرے۔ نہ عورتیں عورتیں رہیں نہ مرد مرد رہئے، نہ بچوں کو باپ ملے نہ معاشرے کا تحفظ ملا۔۔۔۔ نہ رشتے نہ احترام نہ شفقت و محبت، بڑھے بھی ترس رہے ہیں، بچے بھی بلک رہے ہیں۔ عورت اپنے حقوق کے لیے لڑ رہی ہے۔ مرد اپنے حال پر پریشان ہے۔

کیا ہی وہ تصویر نہیں تھی جو مولانا مودودیؒ نے آج سے کئی برس قبل کھینچی تھی اور پاکار پاکار کر قوم کو ان کے نقش قدم پر چلنے سے روکنے کی سعی کی تھی۔ کتاب پر دھاٹ کر دیکھیے۔ اس کا ایک ایک صفحہ اس حقیقت کا گواہ ہے کہ انہوں نے کس کس طرح مثالوں سے قوم کو سمجھانے کی کوشش کی۔

قدیم معاشروں اور گزرے ہوئے مختلف ادوار میں عورت کی حیثیت کے بارے میں افراط و تفریط پر مبنی تصورات اور تباہ کاریوں کا تذکرہ کرتے ہوئے، مولانا محترم کے ذوق سلیم پر کیا گزری ہو گی، مگر انہوں نے لکھا، کیونکہ ان کے دل میں امت کا درد اور معاشرے کو صحیح بنیادوں پر استوار کرنے کی فکر تھی۔ ان کی نگاہیں آنے والی تباہ کاریوں کو بھانپ رہی تھیں اور وہ ان خطرات سے قوم کو آگہ کر رہے تھے۔ کاش؟ ایسی آزادی کی متواہی تمام خواتین کم از کم ایک بار لازماً اس کتاب کا مطالعہ کریں تو انھیں مغرب کے شاخ نازک پر بننے آشیانے کی سمجھ بھی آجائے اور اسلام کے مضبوط معاشرتی نظام کا علم بھی ہو جائے اور تمدن کی شان اعتدال بھی واضح ہو جائے۔ بقول مولانا مودودیؒ:

”بے اعتدالی اور افراط و تفریط کی اس دنیا میں صرف ایک نظام تمدن ایسا ہے، جس میں غایت درجے کا اعتدال و توازن پایا جاتا ہے۔ جس میں انسان کی جسمانی ساخت اور اس کی حیوانی جبلت، اس کی انسانی سرشت اور اس کے فطری داعیات..... ان میں سے ایک ایک چیز کی تخلیق سے فطرت کا جو مقصد ہے، اس کو اس طریقے سے پورا کیا گیا ہے، کہ دوسرے چھوٹے سے چھوٹے مقصد کو بھی نقصان نہیں پہنچتا، اور بالآخر یہ سب مقاصد کی تکمیل میں مددگار ہوتے ہیں جو خود انسان کی زندگی کا مقصد ہے۔ یہ اعتدال، یہ توازن، یہ تناسب اتنا مکمل ہے کہ کوئی انسان خود اپنی عشق اور کوشش سے اس کو پیدا کر رہی نہیں سکتا۔ انسان کا وضع کیا ہوا قانون ہوا اور اس میں کسی جگہ بھی یک رنج ظاہر نہ ہوئنا ممکن، قطعی ناممکن! خود وضع کرنا تو درکنار، حقیقت یہ ہے کہ معمولی انسان تو اس معتدل و متوازن اور انتہائی حکیمانہ قانون کی حکمتوں کو پوری طرح سمجھ بھی نہیں سکتا۔ (پردہ، ص ۲۱۰-۲۱۱)

○ خواتین اور ترقی: بی بی سی کے نمائیدے نے جدید تہذیبی قدروں کی روشنی میں عورت کے بارے میں اسلام کے نقطہ نظر میں مخصوص ترقی پسندانہ تبدیلی کے بارے میں سوال کیا۔ مولانا مودودیؒ نے گھر اور گھر سے باہر عورت کی حیثیت اور ذمہ داریوں کی وضاحت کرتے ہوئے فرمایا: ”دیکھیے، آپ کے خیال میں جو جدید تہذیب اور ماڈرن گلچر ہے، آپ سمجھتے ہیں کہ

تہذیب اور ثقافت کا بھی ایک معیار ہے۔ اس معیار پر آپ دوسری ہر تہذیب و ثقافت کو پرکھتے ہیں۔ لیکن ہم اس کو نہیں مانتے۔ آپ اپنی جس تہذیب اور کلچر کو ماذرن، کہہ کر اس کی بڑی تعریف کرتے ہیں، ہم سمجھتے ہیں کہ یہ ایک پس ماندہ اور فرسودہ چیز ہے اور یہ تباہ کر رہی ہے آپ کی پوری سوسائٹی کو اور آپ کے پورے نظام تدن کو۔ ہم نہیں چاہتے کہ اس ماذرن کلچر کو اپنی سوسائٹی میں لا لئیں اور اسے بھی تباہ کر لیں۔ ہمارے نزدیک ترقی اور چیز ہے اور نام نہاد ماذرن سوسائٹی کی بری عادات والطوار اور چیز۔ ہم ترقی کے قائل ہیں اور وہ ہم ضرور کریں گے، لیکن اس شکل میں نہیں کہ جس طرح آپ کر رہے ہیں۔ اس کے بجائے ہم اپنے اصولوں پر تعمیر و ترقی کریں گے اور وہی صحیح معنوں میں تعمیر و ترقی ہو گی۔ اسلامی اصول معاشرت کی رو سے عورت کا مقام اس کا گھر ہے اور اس میں مرد کی حیثیت نگران اور قوام کی ہے۔ عورتوں کے تعلیم پانے کو ہم نہ صرف درست سمجھتے ہیں بلکہ ضروری سمجھتے ہیں۔ ہماری خواتین اعلیٰ تعلیم حاصل کر کے ڈاکٹر بھی نہیں گی، لیکن وہ عورتوں کا علاج کریں گی، مردوں کا نہیں۔ [غرضیکہ] مسلمان عورت سے ہم جو کام بھی لیں گے وہ اس کے گھر کے اندر اور عورتوں کی سوسائٹی کے اندر لیں گے۔ (اسلام، دور جدید کا مذہب، ص ۱۵-۱۷)

○ ملکی سیاست میں عورتوں کا حصہ: مجالس قانون ساز میں عورتوں کی شرکت کے منئے پر مولانا سے پوچھا گیا کہ آخر وہ کون سے احکام ہیں جو عورتوں کی رکنیت قانون ساز مجالس میں مانع ہیں؟ اور قرآن و حدیث کے وہ کون سے ارشادات ہیں جو ان اداروں کو صرف مردوں کے لیے خصوصی قرار دیتے ہیں؟

مولانا نے فرمایا: اس سوال کا جواب دینے سے پہلے ضروری ہے کہ ہم ان مجالس کی صحیح نوعیت اچھی طرح واضح کریں، جن کی رکنیت کے لیے عورتوں کے استحقاق پر گفتگو کی جا رہی ہے۔ ان مجالس کا نام ”مجالس قانون ساز“ رکھنے سے یہ غلط فہمی واقع ہوتی ہے کہ ان کا کام صرف قانون بنانا ہے اور پھر یہ غلط فہمی ذہن میں رکھ کر جب آدمی دیکھتا ہے کہ عہد صحابہ میں خواتین بھی قانونی مسائل پر بحث، گفتگو اظہار رائے کرتی تھیں اور اس اوقات خود خلافاً ان سے رائے لیتے اور اس کا لحاظ کرتے تھے تو آج اسلامی اصولوں کا نام لے کر اس قسم کی مجالس میں عورتوں کی شرکت کو غلط کیسے کہا جا سکتا ہے۔ لیکن واقعہ یہ ہے کہ موجودہ زمانے میں جو مجالس اس نام سے موسوم کی جاتی ہیں ان کا کام محض قانون

سازی کرنا نہیں ہے، بلکہ عملاً وہی پوری ملکی سیاست کو کنشروں کرتی ہیں۔ وہی نظم و نص کی پالیسی طے کرتی ہیں۔ وہی مالیات کے مسائل طے کرتی ہیں اور انھی کے ہاتھ میں صلح و جنگ کی زمام کار ہوتی ہے۔ اس حیثیت سے ان مجالس کا مقام محض ایک فقیہہ اور مفتی کا مقام نہیں ہے، بلکہ پوری مملکت کے "قوام" کا مقام ہے۔

"قرآن اجتماعی زندگی میں یہ مقام کس کو دیتا ہے۔ ارشاد باری دیکھیے: "مرد عورتوں پر قوام ہیں، اس بنابر کہ اللہ نے ان میں سے ایک کو دوسرے پر فضیلت دی ہے اور اس بنابر مردا پر مال خرچ کرتے ہیں۔ پس جو صالح عورتیں ہیں وہ اطاعت شعار ہوتی ہیں اور مردوں کے پیچھے اللہ کی حفاظت و نگرانی میں ان کے حقوق کی حفاظت کرتی ہیں۔" (النساء: ۳۲)

"[کوئی کہہ سکتا ہے] کہ یہ حکم تو خانگی معاشرت کے لیے ہے نہ کہ ملکی سیاست کے لیے۔ مگر یہاں اول تو مطلقاً الرجال قوامون علی النساء، کہا گیا ہے فی البيوت کے الفاظ استعمال نہیں ہوئے۔ جن کو بڑھائے بغیر اس حکم کو خانگی معاشرت تک محدود نہیں کیا جاسکتا۔ پھر اگر یہ بات مان بھی لی جائے تو ہم پوچھتے ہیں کہ جسے گھر میں اللہ نے قوام نہ بنایا، بلکہ قوت (اطاعت شعاری) کے مقام پر رکھا، آپ اسے تمام گھروں کے مجموعے، یعنی پوری مملکت میں قوت کے مقام سے اٹھا کر قوامیت کے مقام پر لانا چاہتے ہیں؟ گھر کی قوامیت سے مملکت کی قوامیت تو زیادہ بڑی اور اونچے درجے کی ذمہ داری ہے اور دیکھیے قرآن صاف الفاظ میں عورت کا دائرہ عمل یہ کہہ کر متعین کر دیتا ہے: اپنے گھروں میں وقار کے ساتھ ٹھیک رہو اور پچھلی جاہلیت کے سے تبریج کا ارتکاب نہ کرو۔"

(الاحزاب: ۳۳:۳۳)

"آپ یہ فرمائیں گے کہ یہ حکم تو نبی کریمؐ کے گھر کی خواتین کو دیا گیا تھا۔ مگر ہم یہ پوچھتے ہیں کہ آپ کے خیال مبارک میں کیا نبی کریم صلی اللہ علیہ وسلم کے گھر کی خواتین کے اندر کوئی خاص نقص تھا، جس کی وجہ سے وہ یروں خانہ کی ذمہ داریوں کے لیے نااہل تھیں؟ اور کیا دوسری خواتین کو اس لحاظ سے ان پر فوقيت حاصل ہے؟ پھر اگر اس سلسلے کی ساری آیات، اہل بیت نبوت کے لیے مخصوص ہیں تو کیا دوسری مسلمان عورتوں کو تبریج جاہلیت کی اجازت ہے؟--- اور کیا اللہ اپنے نبیؐ کے گھر کے سواہر مسلمان کے گھر کو "رجس" میں آلوہ دیکھنا چاہتا ہے؟" (اسلامی ریاست، ص ۵۰۶-۵۰۸)

اب یہ سوال کیا جاسکتا ہے کہ اس نقطہ نظر کے باوجود اس وقت جماعت اسلامی کی خواتین پارلیمنٹ میں کیوں موجود ہیں؟ یہاں پر یہ واضح رہنا چاہیے کہ یہ خواتین ہرگز خوشی سے ان اداروں میں نہیں گئی ہیں۔ حالات نے یہ قدم اٹھانے پر مجبور کیا۔ اور یہ تمام خواتین شرعی حدود و قیود کے ساتھ وہاں پر گئی ہیں اور تہذیب اسلامی کے خلاف کیے جانے والے اقدامات کا ابطال کرنے کا فرض ادا کر رہی ہیں اور اسلامی معاشرے میں عورت کے اصل مقام کو واضح کرنے میں بھی پیش ہیں۔

○ اسلامی نظام کی جدوجہد میں خواتین کی ذمہ داریاں: نفاذ اسلام کی جدوجہد میں مولانا مودودیؒ خواتین کے کام کو مردوں کے برابر اہم سمجھتے ہیں۔ عام دنوں میں خواتین کے اندر کام کرنے کی اہمیت اور تنظیم سازی کی ضرورت پر زور دیتے ہیں: ”ہمیں پاکستان میں اسلام کی حکومت قائم کرنا ہے اور یہ کام بہت بڑی جدوجہد کا مطالبہ کرتا ہے۔ یہاں کے باشندوں کو یہ طے کرنا ہے کہ وہ اپنے لیے کس طریق زندگی کو کس اصول اخلاق کو اور کس نظام حکومت کو پسند کرتے ہیں۔ اس ملک میں ایک کشکش برپا ہے۔ ایک طرف وہ نام نہاد مدعیان اسلام ہیں جن کو صرف اسلام کا نام باپ دادا سے درثے میں ملا ہے، لیکن اس کو طریق زندگی کی حیثیت سے انہوں نے نہ قبول کیا ہے اور نہ قبول کرنے پر تیار ہیں۔ اسلام کے نام پر جو حقوق حاصل ہو سکتے ہیں انھیں تو وہ حاصل کرنا چاہتے ہیں، لیکن جن پابندیوں کا اسلام مطالبہ کرتا ہے ان سے وہ خود بھی آزاد رہنا چاہتے ہیں اور ملک کو بھی آزاد رکھنا چاہتے ہیں۔ یہ لوگ مسلمانوں کے اوپر کافر انہ کی حکومت قائم رکھنے اور کافران تو خواتین جاری رکھنے کے ارادے رکھتے ہیں۔ دوسری طرف ان کے مقابلہ میں وہ سب لوگ ہیں جو اسلام کو اپنے طریق زندگی کی حیثیت سے پسند کرتے ہیں۔ ان کی خواہش ہے کہ اس ملک میں اسلام کی حکومت قائم ہو اور اسلام کا قانون جاری ہو۔

”ان دنوں طاقتوں کے درمیان برپا کشکش کے دوران جس طرح مردوں کو یہ فیصلہ کرنا ہے کہ وہ اسلام نہ کفر کا ساتھ دیں گے یا حقیقی اسلام کی حمایت کریں گے، اسی طرح مسلمان خواتین کو بھی یہ طے کرنا ہوگا کہ وہ اپنا وزن کس پڑھے میں ڈالیں گی۔ نہیں کہا جاسکتا کہ اس کشکش میں کیا کیا صورتیں پیش آئیں۔ بہر حال بہنوں اور ماوں سے میں درخواست کروں گا کہ--- انھیں اس کشکش میں اپنا پورا وزن حقیقی اسلام کے پڑھے میں ڈالنا ہوگا۔“ (دین اور خواتین، ص ۱۶)

عام انتخابات کے موقع پر خواتین سے خطاب کرتے ہوئے فرمایا: ”اس وقت ہر مرد اور عورت پر فرض ہے کہ اٹھے اور ان لوگوں کے حق میں رائے ہموار کرے جو اس ملک میں صحیح اسلامی نظام لانا چاہتے ہیں..... جو تعلیم یافتہ خواتین اس ملک کو ایک اسلامی ملک دیکھنا چاہتی ہیں، انھیں انھنا چاہیے اور ان عورتوں کو سمجھانا چاہیے جو صورت حال کی نزاکت کا پورا احساس نہیں رکھتیں۔ اس معاملے میں آپ جتنی بھی کوشش کریں گی اللہ تعالیٰ اجر عطا فرمائے گا۔ میں یہ درخواست کرتا ہوں کہ آپ لوگ عورتوں کے اجتماعات منعقد کریں۔ عورتوں کے اندر جا کر کام کریں۔ انفرادی طور پر بھی جا کر عورتوں سے ملیں اور انھیں صورت حال سمجھائیں اور کوشش کریں کہ انتخابات میں عورتیں بھی اسلامی نظام اور پاکستان کی وحدت کے لیے اپنی رائے استعمال کریں۔

میں یہ بات اپنی بہنوں اور بیٹیوں کو زہن نشین کرانا چاہتا ہوں کہ وہ اپنی صلاحیتوں کو حفیرہ سمجھیں۔ وہ مردوں کے ساتھ چد و جہد میں ہر محاذ پر قابل قدر خدمات انجام دے سکتی ہیں۔ اس وقت اس جدوجہد کا ایک محاذا انتخابی معرکے کی صورت میں درپیش ہے۔ جس طرح مرد مدد و مدد حلقوں میں کام کر رہے ہیں، عورتوں کو بھی چاہیے کہ وہ آگے بڑھ کر اپنے اپنے حلقتے میں کام کریں اور اپنا پورا وزن اسلامی طاقتوں کے پلڑے میں ڈالنے کی کوشش کریں۔“ (اسلام اور مسلم خواتین، ص ۱۵-۱۷)

تعلیم یافتہ خواتین کے فرائض کے بارے میں لکھتے ہیں: ””تعلیم یافتہ خواتین پر ایک اور فرض عائد ہوتا ہے۔ وہ یہ کہ مغرب زدہ طبقے کی خواتین پاکستان کی عورتوں کو جس گمراہی بے حیائی اور ذہنی و اخلاقی آوارگی کی طرف دھکیل رہتی ہیں اور جس طرح حکومت کے ذرائع و وسائل (سرکاری تقریبیوں، اداروں اور ٹیلی ویژن) سے کام لے کر عورتوں کو غلط راستے پر ڈالنے کی کوشش کر رہی ہیں، ان کا پوری طاقت سے مقابلہ کیا جائے۔ اس فتنے کا سد باب کرنے میں عورتوں کی مدد کی خفت ضرورت ہے۔ خدا کے فضل سے ہمارے ملک میں ایسی خدا پرست خواتین کی کمی نہیں ہے، جو اعلیٰ تعلیم یافتہ ہیں، اور وہ ان بیگمات سے علم و ذہانت اور زبان و قلم سے طاقت میں کسی طرح کم نہیں ہیں۔ اب یہ ان کا کام ہے کہ آگے بڑھ کر ڈلنے کی چوٹ کہیں کہ مسلمان عورت اس ”ترقی“ پر لعنت بھیجتی ہے جسے حاصل کرنے کے لیے خدا اور اس کے رسول صلی اللہ علیہ وسلم کی مقرر کی ہوئی حدیں توڑنی پڑیں۔“

(ایضاً، ص ۱۹)

”عورتوں میں جو ذہنی، اخلاقی اور نفسیاتی بیاریاں پھیل رہی ہیں ان کا مقابلہ کرنا عورتوں کا کام ہے۔ وہ خواتین جو اسلام سے مخالف ہونا نہیں چاہتیں اگر اٹھ کھڑی ہوں تو اس فتنے کا مداؤ اچھی طرح سے کیا جاسکتا ہے۔ جو لڑکیاں اعلیٰ درسگاہوں میں تعلیم پار رہی ہیں خدا کا شکر ہے کہ ان کی بڑی تعداد دین سے مخالف نہیں ہے۔ وہ خدا اور اس کے رسولؐ کو منتی ہیں اور اسلامی احکام کی اطاعت اپنا فرض سمجھتی ہیں۔ اگر وہ متحرک ہوں اور جو لڑکیاں غلط تہذیب سے متاثر ہو رہی ہیں اگر انھیں وہ سنن جانے اور بچانے کی فکر کریں تو بہت جلد لڑکیوں کے اندر ایک اصلاحی انقلاب برپا ہو سکتا ہے۔ جو خواتین دین کے لیے کام کرنا چاہتی ہیں وہ آگے بڑھیں اور اس بگاڑ کا رخ موڑ دیں۔ لیکن اس کے لیے سب سے پہلے خود دین سے واقفیت حاصل کرنا ضروری ہے۔ انھیں چاہیے کہ وہ اسلامی لٹریچر کا پوری توجہ سے مطالعہ کریں، پھر میدان میں نکلیں۔ اور عورتوں کے لیے حلقة ہائے درس قائم کر کے انفرادی ملاقاتوں اور آسان لٹریچر کے ذریعے اپنا کام کریں۔ اس طرح کالجوں اور مردروں میں تعلیم پانے والی لڑکیاں بھی اپنے فرض کو پہچانیں اور اپنی ہم جماعت لڑکیوں میں اس کام کا آغاز کریں۔

(ایضاً، ص ۹-۱۰)

یہ چند سطیریں پڑھ کر ہم بخوبی جان سکتے ہیں کہ ایک باشمور مسلمان عورت آج کے درپیش چیزوں کا مقابلہ کس طرح کرے۔ اس کا بنیادی دائرہ عمل ”گھر“، اس کی بنیادی سرگرمیوں کا اصل محور ہے۔ اس کے لیے ایک متعین مقام و مرتبہ بھی ہے۔ وہ اللہ کے مقرر کردہ دائرة کے اندر ہر طرح کی سرگرمیاں ادا کر سکتی ہے۔ اپنی طرف سے کسی ”معاشرتی امام“ یا رسم و رواج کو اس پر ناروا پا بندیاں لگانے کا حق نہیں ہے۔ اس کی تعلیم، نسلوں کی تربیت کے لیے ضروری ہے۔ مگر تعلیم کی نوعیت اور تعلیم گاہ کا ماحول درست ہونا اور درست کرنا ضروری ہے۔ اپنے فطری دائروں کے اندر ترقی کے موقع حاصل کرنا اس کا حق ہے اور اللہ کے مقرر کردہ دائرة سے اس کا باہر نکلنا، پوری قوم اور معاشرے میں بگاڑ کا موجب۔

اس وقت قوم کے تمام باشمور خواتین و حضرات کی یہ ذمہ داری ہے کہ وہ اپنے خاندانی نظام کو بچانے، معاشرتی بنیادوں اور مدنیت صالحہ کے تحفظ کے لیے اپنے اپنے حصے کا فرض ادا کریں۔ مغرب

پرست این جی او ز، الحاد پرست میڈیا اور مفاد پرست حکمرانوں کی مسلط کردہ بے حیائی کی یلغار کا مقابلہ عملی، قوی اور علمی ہر طرح کے جہاد سے اللہ کے حضور سرخروئی حاصل کریں۔ علماء ایک بڑی ذمہ داری یہ عائد ہوتی ہے کہ وہ ان علماء کا مقابلہ کریں، جو پردے کو محض امہات المومنین کے لیے خاص قرار دیتے ہیں، ریاست کو اسلامی نظام کے نفاذ سے بری الذمہ قرار دیتے ہیں۔ وہ جوز کوہ، سود، جہاد اور اسوہ حسنہ تک کے معنی بدل رہے ہیں۔

دعا ہے کہ اللہ اس قوم میں مختزم مولانا ابوالاعلیٰ مودودیؒ کے سے جذبے والا مرد حق اور عالم حق، پھر بیدا کرے جوان سارے مجاہدوں پر پھر سے مردہ سنتوں کو زندہ کر سکے۔ اور ہم خواتین کو بھی اس راہ میں ویسی ہی محنت کی توفیق عطا فرمائے کہ ہم بھی مولانا مودودیؒ کی طرح کہہ سکیں: ”آج میری ہڈیاں بھی مجھ سے حساب نہیں ہیں“۔ اللہ تعالیٰ ان کی قبر کونور سے بھر دے اور ان کے سارے حساب آسان کر دے۔ آمین، ثم آمین!
